

16 ta' Frar, 1996

Imhallfin:-

S.T.O. Joseph Said Pullicino B.A. (Hons.), LL.D. - President
Onor. Joseph D. Camilleri B.A., LL.D.
Onor. Joseph A. Filletti B.A., LL.D., A.R. Hist.S.

Carmelo Bugeja

versus

Mary xebba Farrugia

L-Istitut tal-Kontumaċja

Diversi kienu d-deċiżjonijiet ta' dawn il-Qrati in materja ta' kontumaċja u l-gustifikazzjoni o meno tagħha. Peress li kull każ hafna drabi jipprospetta fattispeċje differenti, d-deċiżjonijiet mhumieq għal kollox uniformi, fis-sens li hemm xi uħud minnhom li adottaw linja rigida mentri oħrajn kienu iżjed flessibbli u liberali.

Din il-Qorti jidhrilha li meta l-ligi stess ipprefigġiet terminu preċiż u relattivament twil - għoxrin jum - m'għandhiex tammetti li, jekk mhux għal xi raġuni gravi jew eċċezzjonali, testendi dan il-perijodu jew tinnewtralizzah bl-ammissjoni ta' eċċezzjonijiet - wara l-gheluq tiegħu.

Huwa minnu li l-ligi stess taghti tali diskrezzjoni lill-Qorti imma huwa appuntu ghal din ir-raguni li l-gudikant ghandu jeżercita' tali diskrezzjoni b'mod xieraq u meqjus.

Fil-kaz prezenti l-aġir ta' l-appellant kien kolpuż u jekk il-Qorti kellha tammetti tali aġir għall-fini ta' ġustifikazzjoni ta' stat ta' kontumaċja, allura f'it jibqa' jagħmel sens dak li jesigi l-Kodiċi tal-Proċedura.

Huwa prinċipju assodat minn sensiela ta' deċiżjonijiet li l-kontumaċja ma tistax titqies ġustifikata meta din hija kolpuża. Dejjem kien ritenut li m'għandux ikun hemm negliġenza jew htija tal-parti, għax allura minflok il-prova tal-kawża ġusta jkun hemm il-culpa u f'dak il-kaz il-persuna ma tkunx tista' timentata minn xejn għax qui culpa sua damnum sentit non videtur damnum sentire.

L-appellanti aġixxiet negliġentement u trid tissubixxi l-konsegwenzi ta' l-aġir tagħha.

Il-Qorti:-

B'ċitazzjoni pprezentata fis-16 ta' Novembru, 1992 fil-Prim'Awla tal-Qorti Ċivili, premissi d-dikarazzjonijiet necessarji u mogħtija l-provvedimenti opportuni, wara li ġie premiss illi:

Omissis;

L-esponenti konvenuta ġiet mitluba tgħid għaliex dik il-Qorti m'għandhiex:

Tiddikjara u tiddeċidi illi l-konvenuta fetħet aċċess dirett mill-fond tagħha "Awtikarja" għal fuq Triq Pawlu Balzan li sal-lum għadha art privata ta' l-attur u li kwindi dan l-istat ta' fatt, użu u

tgawdija jintitolah għall-kumpens;

Tillikwida, *occorrendo* bl-operat ta' periti *nominandi*, l-kumpens xieraq dovut lill-attur mill-esponenti konvenuta għall-użu ta' parti mill-art privata ta' l-attur u;

Tikkundanna lill-esponenti konvenuta thallas lill-attur is-somma hekk likwidata in linea ta' kumpens kif fuq ingħad u għar-raġunijiet suesposti;

Bl-interessi u bl-ispejjeż;

Omissis;

Illi l-konvenuta appellanti giet notifikata bl-istess att taċ-ċitazzjoni u atti akkompanjanti fil-21 ta' Novembru, 1992 iżda ma pprezentatx nota ta' eċċezzjonijiet tagħha fiż-żmien preskritt mill-artikolu 158 (1) tal-Kodiċi ta' Organizzazzjoni u Proċedura Ċivili;

Illi b'rikors ipprezentat fl-20 ta' Jannar, 1993 wara li l-konvenuta ppremettiet li din il-kontumaċja hija ġustifikata għaliex fiż-żmien tal-fuq imsemmija ġurnata ommha li kienet dipendenti fuqha, kienet rikoverata l-isptar San Luqa għal operazzjoni serja (Dokumenti "A" u "B" esebiti ma' l-imsemmi rikors) u għaliex kienet issofri minn depressjoni (Dokument "C" ukoll esebiti ma' l-istess rikors), talbet lil dik il-Qorti tiffissa żmien li fih l-esponenti konvenuta għandha tippreżenta nota ta' eċċezzjonijiet tagħha;

Illi, wara li l-Ewwel Qorti semgħet ix-xhieda fuq din it-talba, b'sentenza mogħtija fit-13 ta' Ottubru, 1993, dik l-istess Qorti ddeċidiet illi l-esponenti konvenuta ma ġġustifikatx il-kontumaċja

tagħha u konsegwentement çahdet it-talba tagħha magħmula fil-fuq imsemmi rikors tagħha ta' l-20 ta' Jannar, 1993;

Illi l-konvenuta ħassitha aggravata b'din is-sentenza u b'nota ipprezentata fil-Prim'Awla tal-Qorti Ċivili fl-20 ta' Ottubru, 1993 hija interponiet umli appell quddiem din il-Qorti;

Illi l-aggravju ta' l-appellanti, tissottometti hija, jikkonsisti fil-fatt illi ġaladarba hija ppruvat il-fatti minnha allegati fil-fuq imsemmi rikors tagħha, dawn jiġġustifikaw il-kontumaċja tagħha u konsegwentement l-Ewwel Qorti kellha tilqa' t-talba tagħha u tagħtiha żmien sabiex tipprezenta n-nota ta' eċċezzjonijiet tagħha;

Omissis;

L-appellat wieġeb li:

Fil-meritu s-sentenza li minnha ġie intavolat l-appell hi ġusta u timmerita pjena konferma;

Il-gravam ewlieni ta' l-appellanti hu li kellha kawża ġusta biex tippurga l-istat kontumaċjali tagħha;

Bhala fatti ġie ppruvat illi:

Omissis;

Issa kif ġie osservat min din il-Qorti fid-deċiżjoni tagħha tal-21 ta' Mejju, 1993 in re *Joseph Vella pro et noe vs John Vella* (App. Kumm.):

“L-istat tal-kontumaċja huwa bbażat fuq il-presuppost illi l-konvenut bin-nuqqas tiegħu wera kontumelja u dispett għas-sejha tal-Qorti meta huwa ġie konvenut biċ-ċitazzjoni u hija din id-diżubbidjenza li l-liġi trid tippunixxi inkwantu kontumaċja bħal dik hi element ta’ disordni soċjali”;

Il-prinċipji legali *in subjecta materia* huma dawk traċċjati fi skorta ta’ deċiżjonijiet. Bażikament u essenzjalment il-kontumaċja:

Ma tistax tiġi ritenuta ġustifikata jekk kienet volontarja (Vol. XXXVI P. I p. 384);

Jew jekk kienet kolpuża (*George Debono vs Romeo Schembri* App. Kumm. 4 ta’ Frar, 1972);

Biex jista’ jingħad li hemm ġustifikazzjoni:

Trid tiġi ppruvata ġusta kawża (*Paul Grixti vs Direttur tax-Xoghlijiet Pubbliċi* App. Ċiv. 12 ta’ Diċembru, 1975);

Kawża ġusta trid tikkonsisti f’impediment legittimu (Vol. XXXVIII, P. I, p. 393);

Biex ikun legittimu l-impediment irid ikun indipendenti mill-volonta’ tal-kontumaċi (Vol. XLII, P. I, p. 811); Vol. XXXIX, P. I, p. 1581);

F’każ li joffri xebh mal-fattispeċje in disamina - App. Kumm. 20 ta’ Jannar, 1986 *Albert Mizzi et noe vs Emanuel Navarro* ġie ritenut illi:

“... anke fl-ipotesi li l-konvenut kien attwalment marid fil-granet minnu indikati ma jidhirx li din hija, wahedha, raġuni valida biex wiehed jiġġustifika l-kontumaċja sakemm sintendi ma jiġux ippruvati xi ċirkostanzi ta' impediment invincibbli” - li fil-każ *de quo* lanqas jirriżultaw kif jista' faċilment jiġi assikurat mill-provi akkwiziti;

Omissis;

Din il-Qorti semgħet it-trattazzjoni ta' l-appell u rat l-atti kollha tal-kawża u sejra tgħaddi għad-deliberazzjoni u deċiżjoni tagħha;

Fit-trattazzjoni orali d-difensur ta' l-appellanti konvenuta komplja jelabora fuq dawk il-punti ssollewati minnu fil-petizzjoni tiegħu. Issottometta li l-Ewwel Qorti m'għamlitx apprezzament tajjeb u ġust ta' l-istat fiżiku u mentali u fattwali ta' l-appellanti li rriduċuha f'qagħda li ma twegibx bil-miktub għat-talbiet attriċi fl-att taċ-ċitazzjoni fiż-żmien ta' għoxrin (20) jum preskritt mil-liġi tal-proċedura. Semma' li l-appellanti kienet afflitta minn raġunijiet kemm interni kif ukoll esterni li waslu għan-nuqqas tagħha;

Min-naħa tiegħu l-attur appellat fir-risposta tiegħu ċita sensiela ta' referenzi mill-ġurisprudenza ta' dawn il-Qrati in sostenn tat-teżi tiegħu li d-deċiżjoni appellata kienet ġusta u denja ta' konferma;

Diversi kienu d-deċiżjonijiet ta' dawn il-Qrati in materja ta' kontumaċja u l-ġustifikazzjoni o meno tagħha. Peress li kull każ ħafna drabi jipprospetta fattispeċje differenti, d-deċiżjonijiet mhumiex għal kollox uniformi, fis-sens li hemm xi uħud minnhom li addottaw linja rigida mentri ohrajn kienu iżjed flessibbli u liberali

f'dik li hija interpretazzjoni ta' x' ghandhom ikunu dawk il-kriterji li fuqhom il-kontumacia tista' tigi ppurgata u ssanata;

Din il-Qorti jidhrilha li meta l-ligi stess ipprefiggiet terminu preciz u relattivament twil - ghoxrin jum - m' ghandhiex tammetti li, jekk mhux ghal xi raguni gravi jew eccezzjonali, testendi dan il-perijodu jew tinnewtralizzah bl-ammissjoni ta' eccezzjonijiet wara l-gheluq tieghu. Huwa minnu li l-ligi stess taghti tali diskrezzjoni lill-Qorti imma huwa appuntu ghal din ir-raguni li l-gudikant ghandu jezercita' tali diskrezzjoni b'mod xieraq u meqjus;

Ezami sew tad-decizjoni appellata juri illi l-Ewwel Qorti gharblet sew il-provi prodotti. Difatti jidher li hija kkonfrontat id-dati ta' meta c-citata appellanti tghid li ommha giet rikoverata l-isptar mad-data li tidher fuq ic-certifikat rilaxxjat mill-awtoritajiet ta' l-isptar u skopriet li l-omm kienet ga' ilha hemm rikoverata tul tliet (3) gimghat. Fil-petizzjoni taghha l-appellanti tallega li dan ic-certifikat kien skorrett u tghid li d-data moghtija minnha kienet dik gusta. Ghalkemm huwa minnu li intervent kirurgiku fuq membru tal-familja hafna drabi jgib diversi tahbit u inkonvenjenzi fuq il-membri l-ohra tal-familja izda proprju ghal ragunijiet bhal dawn li l-legislatur jaghti zmien adegwat biex wiehed iwiegeb ghal tahrika li jkun ircieva;

L-appellanti *ex admissis* tghid li giet innotifikata validament bl-att ta-citazzjoni pero' tkompli hekk (ara fol. 18):

“Jiena ma rrispondejthiex fiz-zmien regolamentari ghaliex kont imhabta bl-inkwiet li kelli li xhedt dwaru u ghidt meta nkun kalma naraha. Meta sibt zmien tal-kalma, iz-zmien ghar-risposta ta-citazzjoni kien ghadda”;

In-nuqqas ta' l-appellant mela kien dak li hija issostitwit il-gudizzju tagħha għal dak li kien hemm fuq l-att taċ-ċitazzjoni li hija tgħid li rċeviet, jigifieri li għandha twegibha fi żmien ghoxrin jum mid-data ta' notifika. Sadanittant pero' hija kompliet tattendi l-iskola primarja tal-Marsa fejn kienet impjegata fuq xogħol ta' amministrazzjoni. Non si tratta ta' persuna mingħajr skola imma ta' persuna li għalkemm sabet ruħha f'ċirkostanzi stressanti, baqgħet toħroġ fuq ix-xogħol tagħha regolarment u naturalment tiehu hsieb ommha. X'kien iżomm l-appellanti milli tikkonsulta bniedem legali, kif għamlet in segwitu meta kien tard wisq u twiegeb għaċ-ċitazzjoni fiż-żmien indikat? L-appellanti fix-xhieda tagħha tat-8 ta' Marzu, 1993 kwazi ma tgħid xejn dwar dak li l-legali tagħha ddeskriva bħala "fatturi interni", ċjoe' dipressjoni, li offuskaw il-gudizzju tal-konvenuta. Gie prodott b'xhud it-tabib kuranti tagħha li jsemmi *endogenous depression* għal-liema kundizzjoni huwa pero' ma ppreskrivilha xejn;

Huwa evidenti għall-aħħar li l-aġir ta' l-appellanta kien kolpuż u jekk il-Qorti kellha tammetti tali aġir għall-fini ta' ġustifikazzjoni ta' stat ta' kontumacċja, allura ftit jibqa' jagħmel sens dak li jesigi l-Kodiċi ta' Proċedura. Huwa prinċipju assodat minn sensiela ta' deċizjonijiet li l-kontumacċja ma tistax titqies ġustifikata meta din hija kolpuża. Hekk ara Appell Kummerċjali fil-kawża fl-ismijiet: **G. Debono vs R. Schembri** deċiża fis-27 ta' Novembru, 1972 (ara ukoll Koll. Vol. XXVI - I - 384; XLII - I - 81; XXIX - I - 1581);

Fil-materja tal-purgazzjoni tal-kontumacċja gie dejjem ritenut li m'għandux ikun hemm negligenza jew htija tal-parti, għax allura minflok il-prova tal-kawża ġusta jkun hemm il-*culpa* u f'dak il-każ il-persuna ma tkunx tista' tilmenta min xejn għax *qui culpa sua*

damnum sentit non videtur damnum sentire (ara ukoll, deċiżjoni fl-ismijiet **P. Grixti vs Direttur tax-Xoghlijiet Pubbliċi tas-6 ta' Novembru, 1974** tal-Prim' Awla tal-Qorti Ċivili). Il-ġudizzju mehud mill-appellanti ma kellux għalfejn ikun wiehed affrettat għax kellha kważi tliet ġimgħat biex timxi skond ma dak indikat fl-att ġudizzjarju minnha riċevut. Bhalma kienet tmur għax-xogħol regolarment ġewwa skola fuq xogħol ta' amministrazzjoni, hija setgħet u kellha kull opportunita' li tkellem persuna legali. Id-dewmien tagħha ma kienx konsegwenza ta' fatt li ommha kienet rikoverata l-isptar u lanqas għar-raġuni li kellha *endogenous depression*. L-appellanti aġixxiet negligement u trid tissubbixxi l-konsegwenzi ta' l-aġir tagħha. L-Ewwel Qorti dan kollu kkostatatu bir-reqqa u waslet għad-deċiżjoni ġusta;

Għal dawn ir-raġunijiet:

Tiddeċidi billi tiċhad l-appell tal-konvenuta appellanti, tikkonferma d-deċiżjoni appellata u tirrimetti l-atti tal-proċess quddiem l-Ewwel Qorti għall-kontinwazzjoni tas-smigh tagħha fil-meritu;

Il-kap ta' l-ispejjeż għall-fini ta' l-appell jithallas mill-appellanti.

